

सद्रिड़ा करई थो सोनिड़ो साई दादणि देरि न लाइ।

वर जे विन्दुर जी सुघडु सहेली हियंड़े हर्ष वधाइ ॥

तो बिनु मुंहिजी जीवन संगिनी सभु सुख दुख भांयां
हालु हियें जो कहि सां ओरियां पल पल चिन्ता आहि ॥

भरिसां वेही मिठनि बालनि सां गून्दर दूरि करीं
नितु हितकारिणि चित सुखकारिणि सुखड़ माणीं सदाइ ॥

इयें न ज़ाणिजि पिरवर घर में भुली वियुसि तोखे
घड़ीअ घड़ीअ दिलि घुमिरा पवनि था सतिगुरु थियेई सहाइ ॥

कठिन विधानु कर्म जो सजनी लेख न लगे मेख
जीअ प्राण सां जतन कयमि जे सफलु थियनि समुदाय ॥

पलक विछोड़ो कल्प थे भायों वर्ष लंघे वियड़ा
हुकुम हरीअ जो मिठो मजण सां भगुवन्तु कंदो भलाइ ॥

भाग भवन में सोघी थियइसि संत सुभाव सखी
मांदी न थिजि मुंहिजी मन जी महिरमि करे कृपा केशवराइ ॥

प्रीति प्रतीति रस रीतिड़ी तुंहिजी पैठी प्राणनि मांहि
वैकुण्ठ आदिक सुख सभेई मधुर मिलण मटु नांहि ॥

मन्दिर महल न मिठा लगनि था वणनि मंझि विहरां
आउ मिली हलूं प्रमोद विपन में सेवा सुख सरसाइ ॥

मिठा दोरापा महिबत भरिया जदहीं दियें जानिबि
सहनु करियां से सचिड़ा ज़ाणी लज़िड़ी अ कंधु निवाइ ॥

मधुरता जी मौज में मिठिड़ी वई ईश्वरता भुलिजी
पर वसि प्राण प्रेमियुनि जा आहिनि वेद बि इयें वरणाइ ॥

हीणी अ दिलि सां अख़र हीणा छो चई हर हर
बुधी बुधी दिलि थिए थी मांदी दर्द खे कीन वधाइ ॥

आदि जुगादी नेहु ऐं नातो नाथ कयो निर्माणु
कोटि कल्प सो काइमु रहंदो कृपा अजीबनि आहि ॥

छा चवां पंहिजी दिलि जी वेधनि दिलि खे थी दिलि ज़ाणे
तूं ई दिलि जी विन्दुर जी देवी शपथ चवां सति भाइ ॥

दम दम दिलि में दर्दु उथे थो आंसुनि झर लाई
हथिड़ो मथे ते रखी रीझाए रुअंदो दिसी रघुराइ ॥

समयु संजोग जो सिघिड़ो ईंदो वेंदो विरह विछोड़ो
कोकिलूं थी पोइ गायूं कुंजनि में श्री सीय पीय रटिड़ी लगाइ ॥

श्री मैथिलि माग़ में मिलंदो खिलंदो गरीबि श्री खण्डि जोड़ो
सतिगुरु नानकु सदां निवाजे शरणि पयनि सुखदाय ॥

दींहु दुखनि जो गुज़िरी वेंदो संत सहाई ज़ाणु
हरी हर्षनि जी खाणि खोलींदो गून्दर ग़म मिटाइ ॥